

# بجلی کی وزارت نے جموں و کشمیر میں بجلی کے شعبے کی ترقی کا جائزہ لیا

Posted On: 10 OCT 2017 7:37PM by PIB Delhi

نئی دہلی، 10 اکتوبر، بجلی اور جدید اور قابل تجدید توانائی کے مرکزی وزیر مملکت (آزادانہ چارج) جناب آر کے سنگھ نے آج سری نگر میں جموں و کشمیر ریاست میں بجلی کے شعبے کی ترقی کا جائزہ لیا۔ اس میٹنگ میں حکومت ہند کی بجلی کی وزارت، سینٹرل پاور سیکرٹری انڈر ٹیکنگ (سی پی ایس یو) کے کئی اعلیٰ عہدیداران اور جموں و کشمیر حکومت کے اہم افسران بھی موجود تھے۔

میٹنگ کے دوران جناب آر کے سنگھ نے کہا کہ حکومت ہند جموں و کشمیر سمیت ملک کے تمام شہریوں کو بغیر روک ٹوک بجلی کی سپلائی فراہم کرانے کیلئے پابند عہد ہے۔ انہوں نے متعلقین سے کہا کہ وہ دسمبر 2017 تک بقیہ 100 مردم شماری والے گاؤں میں بجلی فراہمی کو یقینی بنائیں۔ یہ گاؤں کشتواڑ، کپواڑہ، ریاسی، بانڈی پورہ، لیہ، کرگل اور راجوری اضلاع میں دور دراز کے دشوار گزار پہاڑی علاقے میں واقع ہیں۔ ان گاؤں میں بجلی پہنچائے جانے سے ریاست کے 100 فیصد مردم شماری والے گاؤں تک بجلی پہنچائے جانے کو یقینی بنایا جاسکے گا۔ اس سے ریاست کے عوام کی زندگی کے معیار میں خاطر خواہ بہتری آئے گی اور نوجوانوں کیلئے روزگار کی اقتصادی سرگرمیوں کیلئے نئے مواقع پیدا ہوں گے۔ حکومت ہند کے سی پی ایس یو ان پروجیکٹوں کے نفاذ کیلئے حکومت جموں و کشمیر کو مطلوبہ مدد فراہم کرارہے ہیں۔

اپنے جموں و کشمیر کے اس دورے کے دوران جناب آر کے سنگھ نے ریاست میں بجلی کے ٹرانسمیشن، سب ٹرانسمیشن اور تقسیم نظام کو مستحکم کرنے کیلئے دین دیال اپادھیائے گرام جیوتی یوجنا (ڈی ڈی یو جی جے وائی) انٹیگریٹڈ پاور ڈیولپمنٹ اسکیم (آئی پی ڈی ایس) اور پردھان منتری ڈیولپمنٹ پلانٹ (پی ایم ڈی پی) کے تحت حکومت ہند کے ذریعے منظور شدہ پروجیکٹوں کو تیز رفتار کے ساتھ نافذ کئے جانے پر زور دیا۔ بجلی کے ٹرانسمیشن اور تقسیم کے علاوہ بجلی تیار کرنے اور بجلی کی دستیابی کا بھی جائزہ لیا گیا۔ ان پروجیکٹوں کو مؤثر ڈھنگ سے نافذ کئے جانے سے ریاست میں سبھی کو مناسب شرحوں پر 24 گھنٹے ساتوں دن بجلی فراہم کرنے کے مقصد کو پورا کرنے کیلئے بجلی کے ایک زبردست بنیادی ڈھانچے کی دستیابی کو یقینی بنایا جاسکتا ہے۔

جناب آر کے سنگھ نے مالیاتی استحکام کو یقینی بنانے کیلئے بجلی کے بل بھیجنے اور بلوں کی رقم جمع کرنے سمیت تقسیم کے شعبے میں کام کاجی اہلیت میں خاطر خواہ بہتری لائے جانے پر بھی زور دیا۔ اس کے علاوہ حکومت جموں و کشمیر کے افسران کو مشورہ دیا کہ وہ ملک میں تمام باقی ماندہ گھروں تک بجلی کا کنکشن پہنچانے کیلئے وزیراعظم جناب نریندر مودی کے ذریعے حال میں شروع کی گئی نئی اسکیم ”سوبھاگیہ“ کے نفاذ کیلئے تیاری شروع کریں۔ انہوں نے اس سلسلے میں حکومت ہند کی جانب سے ہر طرح کی مدد فراہم کرائے جانے کی یقین دہانی کرائی۔

ان میں جناب آر کے سنگھ نے ریاست کے گورنر جناب این این وھرا اور وزیراعلیٰ محترمہ محبوبہ مفتی سے بھی ملاقات کی اور ریاست میں بجلی پروجیکٹوں کے تیز رفتار نفاذ کے بارے میں بات چیت کی تاکہ جموں و کشمیر کے عوام مناسب شرحوں پر 24 گھنٹے ساتوں دن معیاری بجلی مل سکے۔

.....

(م ن - اگ - ق ر)

(10-10-2017)

U-5079